




1 снежня ў Касцёле распачынаецца асаблівы час – перыяд чакання Нараджэння Хрыста, Адвэнт. Рана надыходзячы змрок і паўсюднае мільгаценне ліхтарыкаў пагружаюць у атмасферу задумення, планавання, падрыхтоўкі да прыйсця ў свет Дзіцятка Езус. Шматлікія вернікі натхняюцца, каб прысвяціць гэты час служэнню бліжнім, адрачэнням, духоўнаму ўзрастанню, добрым учынкам. Некаторыя адважваюцца ўзяць сур'ёзныя пастановы і рупліва прытрымліваюцца іх на працягу 4-ох тыдняў. Рэдакцыя “Слова Жыцця” прапануе чараду ідэй для плённага перажывання Адвэнту. Можна следаваць парадам штодня або выбраць са спісу некалькі спраў, якія захацацца выканаць. У абодвух выпадках гэта дапаможа Табе, дарагі Чытач, усцешыць бліжняга і стаць крыху бліжэй да Госпада. †

1. Пажадай прадаўцу ў краме добрага дня. Вось убачыш, як прыемна будзе чалавеку.
- 2. Паразмаўляй з дзядулем ці бабуляй, што жыве па суседстве.
- Выслухай старога – пажылыя людзі маюць вялікую патрэбу ў гутарцы.
- 3. Пахвалі працу іншага чалавека. Магчыма, гэта натхніць вас абодвух на яшчэ большыя здзяйсненні.
- 4. Прабач свайго ворага, няхай нават ужо не маеш з гэтым чалавекам ніякіх зносін. Не захоўвай крыўды ў сэрцы.
- 5. Пераглядзі свой гардэроб. Занясі старую, але цэлую і чыстую вопратку ў пункт збору адзення для бяздомных.
- 6. Прапусці каго-небудзь у чарзе. Навучыся не спяшацца.
- 7. Заплануй удзел у Раратах. Прапануй таварышу далучыцца.
- 8. Памаліся за нядобразычліўцаў. У першую чаргу, гэта злагодзіць стаўленне да іх.
- 9. Прысвяці вечар родным і бліжнім. Запрасі іх у госці на пачастунак.
- 10. На працягу дня знайдзі час для чытання Бібліі.
- 11. Пачастуй чым-небудзь гарачым бяздомнага – гарбатай ці піражком.
- 12. Аддай непатрэбныя (у добрым стане) рэчы таму, хто мае ў іх неабходнасць.
- 13. Усміхніся сустрэчнаму. Магчыма, гэта падыме яму настрой.
- 14. Патэлефануй сябру, з якім даўно не размаўляў або пасварыўся. Зрабі першы крок.
15. Ахвяруй некалькі хвілін святому апекуну. Памаліся праз яго заступніцтва – папрасі аб чым-небудзь або аддзяч за штосьці.

- 16. Купі аздабленні і надай свайму пакою святочны настрой. Павесь гірлянду на акно, каб на вуліцы было крыху святлей, а мінакам – весялей.
- 17. Дапамажы бліжняму парадай. Напэўна, хтосьці з акружэння мае ў ёй патрэбу.
- 18. Падрыхтуй падарункі на Каляды для родных і сяброў.
- 19. Абмяжуй выкарыстанне гаджэтаў: не гуляй зашмат у камп'ютарныя гульні і не “сядзі” падоўгу ў сацыяльных сетках.
- 20. Прымі ўдзел у дабрачыннай акцыі. І гэта не абавязкова павінна быць грашовае ахвяраванне.
- 21. Схадзі на споведзь – ачысці сваю душу ад граху.
- 22. Прымі ўдзел у парафіяльных рэкалекцыях. Звычайна яны трываюць 3 дні.
- 23. Пашукай інфармацыю на тэму цікавых калядных традыцый. Будзе чым здзівіць сям'ю на Раство.
- 24. Падзяліся аплаткай і схадзі на св. Імшу Пастэрку.
- 25. Радуйся і святкуй Нараджэнне Езуса Хрыста, нашага Збаўцы!

Сёлета Бог ізноў народзіцца як маленькае Дзіця, і наша найважнейшая задача – падрыхтаваць Яму цёплую “стаенку” ў сваім сэрцы. З запалам прыступаючы да пастаноў, галоўнае не забывацца, дзеля Каго мы ўсё гэта робім...

Няхай сёлетні Адвэнт стане добрым часам для кожнага з нас: прынясе змены на лепшае, вырашыць спрэчкі, упарадкуе жыццё, натхніць на заўзятае выкананне абавязкаў, якія вынікаюць з паклікання, і адорыць сапраўднай радасцю. Няхай гэты перыяд напрыканцы каляндарнага года стане часам поўнай гармоніі з сабой, сусветам і Госпадам. Усім бласлаўлёнага часу!